

## **Kliem Bibliku teoloġiku bil-Lhudi**

### **Minn Dun Pawl Sciberras**

#### ***Berit***

Il-Bibbja turi li Alla li ħalaq il-bniedem iridu jgħix f'għaqda ta' ħbiberija miegħu. Għalhekk hi storja tas-salvazzjoni. Is-salvazzjoni tikkonsisti f'illi l-bniedem isib 'l Alla li ħalqu u jgħix miegħu fil-ħajja tiegħu. Dan id-dramm, biex insejnhulu hekk, inħadem fl-istorja biblika taħt l-aspett ta' patt bejn Alla u l-poplu tiegħu Iżrael. Hu fatt li jibda u jitkompli f'Iżrael il-qadim u jsejnh fis-sens sħiħ tiegħu f'Iżrael il-ġdid.

Il-kelma Lhudija għal "patt" hija *b'rit*: u l-kelma Griega (fis-LXX u fit-Testment il-Ġdid) hija *diatēkē*. Fit-Testment il-Qadim il-kelma *b'rit*., barra mill-użu profan tagħha għal pattijiet jew ftehim bejn il-bnedmin (bħal Ġen 26; 27; 32; 37; 44; 1 Sam 18:5) insibuha l-aktar fil-pattijiet ta' Alla mal-bniedem: ma' Adam (Hos 6:7); ma' Noè (Ġen 6:18), ma' Abraham (Ġen 15:18; 34:1-19). L-istorja tal-Patt tas-Sinaj influwenzat l-istorja kollha ta' Iżrael; it-twelmin, il-kultura u d-destin tagħhom.

Bis-saħħa tal-Patt tas-Sinaj Iżrael isir il-poplu ta' Alla, il-wirt tiegħu minn fost il-popli kollha, li jkun għalih saltna ta' qassisin u ġens qaddis (Eż 19:5). Dan ifisser li Iżrael ikun poplu kkonsagrat lilu biex jagħtih il-qima ta' Alla l-veru li hu. Għalhekk hu l-poplu tiegħu fost il-popli l-oħra kollha, għax l-ebda poplu ieħor ħliefu ma kien jagħraf u jqim lill-Mulej Alla.

L-istorja tal-Patt tas-Sinaj turi li l-inizjattiva ġiet min-naħa ta' Alla. Hu għażel 'l Iżrael biex ikun il-poplu tiegħu. Hu stiednu biex jidhol f'Patt miegħu, għax ħabbu jew, kif nistgħu ngħidu, ħa grazzja miegħu (Ġer 31:3).

Fuq il-linja ta' dan il-ħsieb il-Patt ta' Alla ma' Iżrael jixxebbah lill-kuntratt taż-żwieġ. Hekk bdew jagħmlu l-profeti li ġew wara (Ġer 7:23; 11:4; Eżek 11:20; 14:11). Il-formula: "Intom tkunu l-poplu tiegħi u jiena nkun Alla tagħkom" tixbah

lill-kliem tal-kuntratt taż-żwieġ. Għalhekk ukoll Alla jissejjaħ l-għarus ta' Izrael, u Izrael l-għarusa tiegħu (Is 61:10; 62:4-5). U d-dnub tal-idolatrija, meta l-Izraelin kienu jibdlu 'l JHWH, Alla tagħhom, ma' allat oħra, mill-profeti jissejjaħ adulterju u ksur tal-Patt ta' Izrael ma' Alla (Eżek 23:37; Hos 2:4; 4:14 ss.).

Bħal f'kull kuntratt, fil-Patt tas-Sinaj jidhlu l-kundizzjonijiet miż-żewg naħat. Alla min-naħa tiegħu wiegħed lil Izrael li jzommu bħala l-poplu tiegħu, għażiż għalih, li jieħu ħsiebu u jharsu mill-għedewwa tiegħu. Alla għażel 'l Izrael biex ikun il-poplu tiegħu mhux għax kien jisthoqqlu, iżda biex iżomm kelmtu fil-wegħda li kien għamel lil missirijiethom (Dt 9:5; 7:6-8). Hekk, meta wasal iż-żmien, Alla wettaq il-wegħda ma' wliedhom u tennieha lilhom ukoll (Eż 23:20-33). Din hi biss wegħda min-naħa ta' Alla, imma mhijiex kundizzjoni min-naħa ta' Izrael. Alla ma jintrabatx b'kundizzjonijiet bħallikieku imposti min-naħa tal-bniedem. Intrabat biss b'kelmtu u ma jergax lura minnha. Il-wegħda li għamel lil Izrael giet bl-inizjattiva tiegħu u ħarget biss minn imħabtu lejhom.

Imma JHWH għamel kundizzjonijiet lil Izrael, u kellu dritt jagħmilhom. L-ewwelnett, iżommu lilu bħala Alla waħdu, u lilu biss jaqdu (Eż 20:3ss; Dt 5:7ss). Imbagħad, li jharsu l-ligijiet tiegħu (Eż 20:1 ss; 24:10 ss). “Imbagħad Mosè mar isejjaħ lix-xjuħ tal-poplu u qegħdilhom quddiemhom il-kliem kollu li ordnalu l-Mulej. U l-poplu kollu wiegħeb b'lehen wieħed u qal: ‘Kulma qal il-Mulej aħna naghmluh’” (Eż 19:7-8). Hekk twettaq il-Patt bejn Alla u Izrael.

Il-Patt tas-Sinaj kien il-bidu tal-ħajja għal Izrael. Kien it-twelid tiegħu bħala poplu. Minn dak inhar 'il quddiem sar il-baži tal-ħajja kollha ta' Izrael, religjuża u soċjali; sar ir-regola tar-relazzjonijiet tagħhom ma' Alla u mal-bnedmin. Jekk iħarsu l-Patt, kienu jirnexxu f'kollox u jibqgħu poplu magħqud taħt il-ħarsien ta' JHWH, Alla tagħhom; jekk jiksru l-Patt, jitilfu d-dritt għall-wegħdiet ta' Alla u jaqgħu f'idejn l-għedewwa. L-istorja ta' Izrael tinbena u tithaddem fuq dan l-isfond tat-Patt tas-Sinaj.

Għalhekk l-Izraelin kienu jgeddu l-wegħdiet tal-Patt tas-Sinaj f'xi okkażjonijiet importanti tal-ħajja: f'Sikem, wara li daħlu fl-Art Imwiegħda (Ġoż 8:3-35; 24:1-

28); fil-konsagrazzjoni tat-tempju; it-talba ta' Salamun ibbażata fuq it-Patt tas-Sinaj (1 Slat 8:1 ss; 52-53); minn Ġeħojada u l-poplu wara l-waqgħa ta' Ghatalija (2 Slat 11:17-19); minn Ġożija għall-okkażjoni tar-riforma reliġjuża tas-saltna (2 Slat 23:1-3); minn Esdra wara li l-Lhud reġgħu lura f'arthom mill-eżilju (Neh 8:5-18). Ukoll il-wegħda li l-Mulej għamel lil David, li saltnatu tibqa' għal dejjem (2 Slat 7:5 ss), hi bbażata fuq il-Patt tas-Sinaj (eż., Salmi 89 u 132). Dan ifisser li l-fatt tal-Patt tas-Sinaj kien ir-regola tal-ħajja ta' Izrael; fid-dawl tiegħu kellhom jimxu biex ikunu tassew il-poplu ta' Alla.

Għalhekk il-profeti, li kienu dejjem isejħu l-poplu ta' Izrael għall-konverżjoni, kienu jfakkruhom bla heda fil-Patt tas-Sinaj. Kienu jċanfruhom talli kienu jiksru l-Patt bil-qima ta' allat oħra u bl-ingustizzji u jistednuhom jerġgħu lura għand il-Mulej Alla tagħhom skont il-wegħda tal-Patt. Il-ħsieb tal-Patt hu l-baži tal-allegorija ta' Hosegħa: żwieg u adulterju, infedeltà u idolatrija; u l-ilment tal-Mulej: "Kisru l-patt tiegħi u dinbu kontra l-ligi tiegħi" (Hos 8:1). U Eżekjel li jxebbah ukoll il-Patt ta' Alla ma' Izrael lill-patt taż-żwieg u d-dnub tal-idolatrija lill-adulterju (Eżek 16:6 ss). Ġeremija ħa f'idejh l-istorja tal-Patt tas-Sinaj u fuqha bena l-profeziji tiegħu. L-idolatrija u l-infedeltà ta' Izrael, li bihom kisru l-Patt tal-Mulej, wassluhom għall-qerda ta' arthom u għall-eżilju (Ġer 22:8-9). Imma Alla, li ma jistax jonqos minn kelmtu, wiegħed żmien li fih jagħmel "patt ġdid ma' dar Izrael u ma' dar Ġuda" (Ġer 31:31-34). Ġeremija juri saħansitra l-kuntrast bejn il-Patt tal-imghoddi u l-Patt li kellu jiġi: tal-ewwel inkiteb fuq twavel tal-ġebel, tat-tieni jkun miktub fi qlub il-bnedmin; tal-ewwel materjali, tat-tieni spiritwali (Ġer 31:33). Bil-fomm ta' Eżekjel ukoll Alla ħabbar it-tmiem tat-tigdid tal-patt tiegħu mal-poplu. Il-patt ta' Alla ma kellux jiġi fix-xejn minħabba l-infedeltà tagħhom. Il-Mulej iżomm kelmtu. Għalhekk wiegħed li min-naħa tiegħu kellu jġedded il-patt, meta jasal iż-żmien (Eżek 16:59-62).

Minħabba l-ħażen tal-poplu ta' żmienhom il-profeti dejjem ħarsu lejn żmien aħjar, li fih il-Patt ta' Alla jkun rispettat u mħares sewwa mill-bnedmin.

It-Testment il-Ġdid jirrivela li dan iż-żmien ġie bil-missjoni ta' Ġesù Kristu fid-dinja. Ġesù hu “medjatur ta' patt ġdid” (Lhud 9:15).

Il-kelma *diatēke*, patt, tidhol għal 26 darba fit-Testment il-Ġdid; sebgha minnhom f'testi meħudin mit-Testment il-Qadim u s-sittax l-oħra fi kliem b'referenza għat-Testment il-Qadim, u dejjem f'konnessjoni mal-Patt tas-Sinaj. Fl-Ittra lil-Lhud (9:16-17) l-awtur juza din il-kelma fis-sens ta' “testment” li wiehed jagħmel qabel mewtu, biex juri li l-Patt il-Ġdid hu t-testment li ħallielna Sidna Ġesù Kristu u li beda jseħħ sewwa sew wara mewtu.

Ġesù nnifsu sejjah l-inbid tal-Ewkaristija “id-demmm tal-patt”, “tal-Patt il-Ġdid” (Mk 14:14; Mt 26:28; Lq 22:20; 1 Kor 11:25). Dan il-kliem ta' Ġesù hu riferenza għall-kliem ta' Mosè, “hawn hu d-demmm tal-patt” (Eż 24:8); id-demmm tat-vittma li bih twettaq il-patt tas-Sinaj (Eż 24:5-8). Kif id-denim tal-vittma tas-sagrificċju simbolikament kien ifisser l-għaqda bejn Alla u Izrael, hekk id-demmm ta' Ġesù Kristu, il-Vittma tat-Testment il-Ġdid, jgħaqqad 'il Izrael il-ġdid f'patt ġdid ma' Alla l-Missier.

San Pawl juri li kellu għal qalbu ħafna t-tema tal-patt tas-Sinaj jew aħjar, kif dan il-patt sab il-milja tiegħu fil-patt il-ġdid ta' Ġesù Kristu. Hu u l-Appostli sħabu huma “ministri tal-patt il-ġdid, il-patt mhux tal-ittra imma tal-Ispirtu” (2 Kor 3:5-6; ara Ġer 31:36). Meta qal “il-patt il-ġdid” fehem jagħmel differenza mill-“patt il-qadim” (2 Kor 3:14). Imma, skont Pawlu, il-ġdid hu l-kontinwazzjoni tal-qadim, anzi hu l-milja tiegħu, għax il-ġdid iwassal lill-qadim għall-perfezzjoni (Gal 3:15-19). Iż-żewġ pattijiet jixxebbhu liż-żewġ ulied ta' Abraham: wiehed bin l-ilsira u l-ieħor bin il-ħielsa. Hekk il-patt tas-Sinaj permezz ta' Mosè ta postu lill-patt ta' “Ġerusalemm ta' fuq, li hi ommna”, il-Knisja ta' Ġesù Kristu (Gal 4:21-26).

L-awtur tal-Ittra lil-Lhud ukoll jagħmel paragun bejn iż-żewġ pattijiet. Il-ġdid hu aqwa u aħjar mill-qadim, sew minħabba l-awtur tiegħu, li hu Ġesù Kristu (Lhud 8:6; 12:24) u sew minħabba demmu li bih twettaq (9:11-22). Għalhekk, ladarba issa ġie l-ġdid, il-qadim għadda u mar (8:13).

Imma, kif ifisser ukoll San Pawl, il-qadim bil-wegħdjet tiegħu ma safax fix-xejn (Rum 9:6). Il-qadim bil-privileġġi kollha tiegħu għadda għal Izrael il-ġdid, il-poplu l-ġdid ta' Alla fi Kristu Ġesù (Gal 6:16). Hekk seħħ tassew dak li kien habbar il-profeta Ġeremija fuq iż-żmien il-ġdid tal-patt il-ġdid (Ġer 31:31-34; ara Lhud 8:8-12).

### ***Hésed***

Il-kelma Biblika bil-Lhudi għall-kelma tagħna “imħabba”. Hi kelma ta' importanza kbira fil-vokabularju tal-Bibbja. Turi l-ewwel nett ir-rivelazzjonijiet ta' mħabba u għożża bejn il-membri tal-familja jew bejn il-ħbieb tal-qalb (Ġen 47:29; Rut 3:10; 1 Sam 20:8). *Hésed* hi l-aktar kelma magħżula biex tfisser l-imħabba u l-bżulija ta' Alla, li hu l-Missier u l-għarus tal-poplu tiegħu Izrael (Salm 36:6; 57:11; 59:11; 148:8, u hafna drabi oħra fis-Salmi). “Għal dejjem it-tjieba tiegħu” - *l'qôlâm ħasdô* (Salmi 100:5; 136:1-26). Bħala attribut ta' Alla, *ħésed* insibuha magħquda hafna drabi ma' attributi oħra tiegħu l-aktar *émet*, “fedeltà” - *ħésed w' émet* hija “tjieba u fedeltà”.

Fl-ilsna tagħna ta' llum ma nistgħux infissru b'kelma waħda l-kelma Biblika *ħésed*. It-traduzzjonijiet ta' ħniena, mħabba, tjubija, tjieba, għożża ... huma kollha traduzzjonijiet tajbin, kliem li jfisser l-imħabba vera u sinċiera. *Hésed* hi mħabba, imma mħabba li tibqa' sħiħa u qawwija minkejja n-nuqqas ta' mħabba li ssib ma' wiċċha. Hi l-imħabba ta' min jibqa' jhobb ukoll lil min ma jhobbx, bħall-imħabba ta' missier li jibqa' jhobb lil martu li tibdlu ma' rġiel oħra (ara Hos 3:1-5). Hi l-imħabba li “taf tistabar u thenn... li ma żzommx f'qalbha għad-deni... li kollox tagħder... kollox tissaporti” (1 Kor 13:4-5.7). “Alla li jagħder u jhenn; tqil biex jagħdab u kbir fit-tjieba u l-fedeltà” (Ez 34:6; Salm 86:5). Din hija d-deskrizzjoni tal-*ħésed* f'Alla.

L-aħjar kelma Maltija li tfisser dan kollu hi “tjieba” jew “tjubija”, kif nitraduċu fil-Bibbja tagħna bil-Malti (bl-Ingliż: “steadfast love”, “constant, unfailing, enduring love”).

## ***Tôràh***

Il-kelma Lhudija għal “liġi”, mill-għerq ‘*jārāh*’, li tfisser l-ewwel nett “huwa tefa” jew “tajjar vlegġa”, imma mbagħad “wera, għallem, fehem”. Għalhekk *tôràh* tfisser ‘tagħlim, duttrina’ (Prov 1:8; 13:14; Salm 78:1); l-aktar il-liġi ta’ Alla u l-kamndamenti tiegħu (Eż 24:12; Dt 4:8; Ġoż 1:7); il-Liġi miktuba jew il-ktieb tal-Liġi (Dt 31:9); Neh 8:2.14); “il-ktieb tal-Liġi ta’ Mosè” (Ġoż 8:31; Neh 8:1), jew “il-ktieb tal-Liġi ta’ Alla” (Neh 8:18).

Fit-tradizzjoni Lhudija, il-kelma *tôràh* saret tfisser il-Pentatewku, l-ewwel hames kotba tal-Bibbja. Għal-Lhud, “il-Liġi u l-Profeti u l-kotba l-oħra” (Bin Sira, fid-Daħla tiegħu) huma l-kotba kollha tal-Bibbja (ara wkoll Mt 5:17). Imma l-Liġi, it-*Tôràh*, hija “il-Liġi ta’ Mosè” jew il-Pentatewku (Mt 22:36; Lq 10,26).

## ***Xalôm***

Sliem. Il-kelma sabiħa tat-tislima biblika, li biha nixtiequ kull xorta ta’ ġid u barka lil xulxin. Il-kelma *xālôm* ma tfissirx biss il-paċi minn ġlied jew gwerer, kif hafna drabi nifhmu bil-kelma “paċi”. Fis-sens bibliku, il-kelma *xālôm* ġejja minn għerq li juri kompletezza, shuħija, saħħa, paċi, u l-kuntesti ta’ referenza fil-letteratura Lhudija jingabru fil-kunċett ta’ ‘*x<sup>e</sup>lemût*’, perfezzjoni. It-tifsira bażika allura mhijiex waħda marbuta ma’ kuntest politiku biss – in-nuqqas ta’ gwerra jew imġieba ta’ għedewwa ma’ xulxin – jew tal-kuntest soċjali – in-nuqqas ta’ qbil jew tilwim. Tigbor fiha diversi sferi differenti u f’kuntesti differenti tirreferi għal kundizzjonijiet ta’ abbondanza fiżika, valuri morali, u fl-aħħar mill-aħħar, għall-prinċipju kożmiku u attribut divin.

*Xālôm* ma tfissirx biss nuqqas ta’ argumenti jew tilwim, ġlied u nuqqas ta’ ftehim, nuqqas ta’ qbil jew problemi bejn il-partijiet: il-kunċett Bibliku ta’ *xālôm* ifisser dak kollu li wieħed għandu bżonn biex ikun shiħ fil-ġisem, fil-moħħ, fl-ispirtu, fir-relazzjonijiet, shuħija materjali, saħħa, paċi ... Fil-Bibbja, il-kelma *xālôm* hija użata l-aktar biex tirreferi għal stat ta’ qagħda, dik ta’ *well-being*, tranwillità, prosperità u sigurtà, ċirkustanzi li mhux imtappna bl-ebda mod. *Xālôm* hija barka,

manifestazzjoni u turija ta' grazzja divina. Hekk, irridu nifhmu l-kelma skont il-kuntest tagħha (ara Salm 4:9; 35:27; 73:3; 122:6-9; Prov 3:17; Salm 73:3).

Meta xi hadd jixtieq *xālôm* lil xi hadd ieħor ikun jixtieqlu dak kollu li għandu bżonn biex ikun shiħ u fil-milja tax-xbieha ta' Alla. Ikun jixtieqlu li jkun kif ħares lejħ Alla meta temm il-ħolqien tiegħu, u ħares lejħ u “ra li kollox huwa tajjeb ħafna” (Ġen 1:31).

*Xālôm* hu fuq kollox id-don kbir li Alla jagħti lill-bnedmin permezz tas-salvazzjoni messjanika. Il-Messija hu “Prinċep tas-sliem” (Iż 9:5). Żmien il-Messija jkun żmien tassew (Salm 29:11; 37:11; Iż 26:3; Żak 9:10; hekk ukoll spiss il-Profeti). Fi żmienna “l-ingustizzja u s-sliem jitbewsu” (Salm 85:11). Imma fis-sena messjanika *x-xālôm* hi s-salvazzjoni li Alla jagħti permezz tal-Messija tiegħu. Dan hu s-sliem li ħabbru l-profeti. It-Testment il-Ġdid juri li Ġesù Kristu ġieb dan is-sliem fid-dinja u tah bħala don lill-bnedmin li jogħġbu 'l Alla (Lq 2:14; 10:5; 24:26; Ġw 14:27; 20:19).

### ***Xemà'***

Hija l-kelma li biha tibda fil-Lhudi tal-Bibbja l-formula tal-istqarrija fundamentali ta' fidi f'Alla rrivelat lill Iżrael - *Xemà' Jisrā' ēl* – “Isma', o Iżrael”: Alla tagħna hu l-Mulej, il-Mulej waħdu” (Dt 6:4). Din hi l-att tal-fidi f'Alla, li hu wieħed u li hu waħdu Alla. Hu l-prinċipju fundamentali tal-monoteiżmu strett tal-Bibbja. Min jemmen f'Alla tal-Bibbja ma jistax iqim ukoll allat oħra, jekk qatt nistgħu ngħidu li hemm “allat” oħra tassew (Eż 20:3).

Ir-rivelazzjoni ta' Alla fit-Testment il-Ġdid bħala Trinità, tliet Persuni f'Alla wieħed, ma tmurx kontra l-verità tal-monoteiżmu. Alla wieħed hu dejjem l-istess wieħed sew fit-Testment il-Qadim u sew fit-Testment il-Ġdid. Ġesù Kristu rrivelalna li f'dan Alla wieħed hemm il-Missier u l-Iben u l-Ispirtu s-Santu, f'għaqda shiħa ta' natura divina waħda, li fiha t-Tlieta huma “ħaġa waħda” (Ġw 10:30).

Il-Lhud ta' zmien Ġesù kienu jgħidu x-*Xemà* ' b'serjetà kbira fil-laqgħat tagħhom flimkien fis-sinagogi. U hekk għadhom jagħmlu llum ukoll. Ġesù wkoll, ta' Lhudi devot li kien, kien jistqarr il-fidi tiegħu f'Alla wiehed bl-istqarrija tax-*Xemà* ' u hekk għallimha lid-dixxipli tiegħu, meta wiehed mill-Iskribi staqsieh jgħidlu liema wiehed mill-kmandamenti huwa l-ewwel (Mk 12:29).